



سوال

(1221) نذرمانے گوشت سے کچھ حصہ خود کھالینا

جواب

السلام علیکم ورحمۃ اللہ وبرکاتہ

ایک مریضہ نے ہسپتال میں نذرمانی کہ اگر میں اپنے بچوں کو، جو گھر میں ہیں، باحیات پاؤں تو ایک اوٹنی ذبح کروں گی، اس کے گوشت سے کچھ نہیں کھاؤں گی، اور ایک مہینے کے روزے رکھوں گی۔ چنانچہ اس نے فی الواقع ایک مہینے کے روزے رکھے اور اوٹنی ذبح کی۔ لیکن ہوا یہ ہے کہ اس نے اس کا گوشت کھالیا ہے۔ تو کیا یہ نذر کی گئی اوٹنی نذر کی وفا میں کافی ہے یا اسے ایک دوسری اوٹنی ذبح کرنا ہوگی؟

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

چونکہ اس نے اللہ کی رضا میں اوٹنی نذر کرنے کی نذرمانی ہے، اور یہ نذر اطاعت کی نذر ہے تو اسے پوری کرنا لازم ہے کہ وہ ایک پوری اوٹنی اللہ کی راہ میں دے۔ اور اس نے جو اس کے گوشت سے کھالیا ہے، اس سے یہ لازم نہیں آتا کہ وہ دوسری اوٹنی قربان کرے۔ بلکہ اسے چاہئے کہ جس قدر گوشت اس نے کھالیا ہے، اتنا گوشت خرید کر مساکین پر صدقہ کر دے۔ اس سے وہ ان شاء اللہ اپنی نذر سے بری الذمہ ہو جائے گی۔

ہذا ما عندی واللہ اعلم بالصواب

احکام و مسائل، خواتین کا انسائیکلو پیڈیا

صفحہ نمبر 863

محدث فتویٰ